

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Poëta titwieled, ma ssirx — P. Grabiël Fabricy O.P.
u Mikiel Anton Vassalli (P. SERAFIN M. ZARB O.P.) —
Żewġ irħamiet tal-Kaldin f'Paliermu (ALF. M. GALEA)
Id-daqqaqa' ta' dari (T. Z.) — Għanja ta' Mħabba
KARMEL BETHSAJDA — Nisel u tifsir il-kliem (SAJDUN)
Ir-regħba — Il-għorab (T. Z.) — Dwar ktieb tagħna
tal-Knisja (KAN. G. M. FARRUGIA) — Ta' Frankuni (G.
D.D.) — Id-dwell f'Malta fi żmien l-Ingliżi (ĠUŻÊ
GATT) Folklore Malti (A. M.) — Ir-rebħa ta' Pupull
(T. Z.) — Aħbarijiet ta' kotba (S.)

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

IT-TIENI KTIEB
TA' L-1931

POĊTA TIT-WIELED, MA SSIRX

*Erba' kelmiet liż-żgħażaġh
li jixtiequ jkunu poċti.*

Ma nafx gralkomx bħali. Meta kont tfajjel ta' xi erbgħa jew ħames snin, kont, f'xi lejla sabiħa tas-sajf, inħares il-fuq lejn il-kwiekeb u narahom jilmaw u jlebilbu bħal djamanti jitharrku; u ta' tfajjel li kont, għaddieli bosta drabi minn rasi li minn fuq il-bejt tad-dar tagħna kont nista' nilhakhom, narahom sewwa u, għandi mnejn, naqla' xi waħda wkoll. Izda meta rnexxieli nitla', fuq il-bejt, rajt li dik tiegħi kienet ħolma, għaliex il-kwiekeb ma kenux hemmhekk, izda fil-għoli iżjed, bosta u bosta iżjed.

Hekk, bejn wieħed u iehor jigri lil ħafna żgħażaġh, meta jaqraw xi kotba tal-pożzija. Tibda biex thajjarhom it-tifsila tal-versi li m'humieq, bħal tal-proża, kollha daqs wieħed minn tarf sa tarf tal-pagna, imma aqsar u magħżulin aħjar minn xulxin; imbagħad, fil-qari, iħossu ftit jew wisq il-għadd tas-sillabi, il-waqqiġet tal-lehen, u jisimghu go l-versi bħal daqq moħbi li jissahħaħ fit-tqabbil tal-kliem, xi drabi mbewwes u xi

drabi imqabbez kif l-awtur ikun deherlu l-isbaħ u l-aħjar; u jispiċċaw biex fl-aħħar jaraw fil-ħsebijiet u fix-xbihiet li hemmhekk ġabar u żejjen il-poëta bħala dija li tigbidhom, tisraqhom. U billi l-kliem tal-poëzija jafuh, u jidher hemmhekk imsawwar kif joħroġ minn fomm kullħadd, traku jaħsbu li jistgħu, bi ftit tal-ħsieb, tal-ġhaqal u tas-sabar, jaslu jagħmlu bħalha: u arahom f'xi lejla siekta, mitfughin fuq mejda, iġħoddu sillabi b'subġaħjom, itamburu fuq wiċċ il-mejda bis-saba' tanofs ma' waqgħet il-lehen, u jaħlu sigħat u sigħat telgħin u niezlin mat-taraġ tas-sillabi, tat-tqabbil u tal-versi biex jilħqu din l-imbierka ta' poëzija: xogħol mitluf, ġħaliex din tagħhom aktarx tkun ħolma bħal dik tal-kwiekeb.

U ngħid li tat-tieni hi ħolma aġħar minn dik ta' l-ewwel; ġħaliex it-tfajjel li jitla' fuq il-bejt ġħall-kwiekeb, jintebaħ minnufih li ħolom; izda ż-żagħżuġħ li jixxabbat u jsil ġħall-poëzija, jekk ma ġħandux is-sejħa, ma jintebaħx malajr, u erħilu jfassal versi u strofi bla qies, zopop, imxattra, mifluġa, illi jbikku lil kull min jithem kemm żmien, jaħasra, u kemm ħegġa jkunu swew lil dak l-imsejken li waqa' taħt il-maġħmul ta' din is-saħħara, qalila daqs kemm sabiħa.

Jinħtieġ li ż-żgħażaġħ jifħmuha, li biex tkun poëta trid titwieled hekk, ġħax minn ma jitwieledx poeta, ma jsir qatt, anqas jekk iġħaddi ġħomru kollu jdomm u jqabbel versi.

P. GRABIEL FABRICY O.P. U MIKIEL ANTON VASSALLI

Xi sitt snin ilu, waqt li kont fil-Biblijoteka tal-Istitut tagħna "Angelicum" ta' Ruma, gie f'idejja ktieb ta' Mikiel Anton Vassalli, illi kien ta lil P. Grabieli Fabricy, O.P., teologu tal-*Biblioteca Casanatense*. Patri Grabieli kiteb żewġ taġrifiet żgħar fuq il-ktieb, waħda fuq il-kittieb Vassalli, u l-oħra fuq isem il-ktieb.

F'tit xhur ilu, u sewwa sew fid-29 ta' Novembru tas-sena l-oħra, is-Sur Nin Cremona kitibli u qalli, illi huwa qiegħed jikteb il-ħajja ta' Mikiel Anton Vassalli, u li jixtieq li jiena nsiblu xi ħaġa fuq il-ħdax il-sena li dan il-ġħaref tagħna ġħadda ġewwa Ruma qabel is-sena 1796.

S'issa ġħad ma stajt naqdi lis-Sur Cremona, il-ġħaliex fl-Arkivju tal-Congregazzjoni tal-Propaganda, ma hemm xejn fuq Vassalli; nittama illi malli l-Biblijoteka l-ġħdida tal-Kulleġġ tal-Propaganda tkun lesta, wieħed ikun jista' jsib xi ħaġa fir-Registri tal-Kulleġġ.

Fil-waqt li aħna nistennew ix-xoġħol tas-Sur Cremona, sejjer nikteb dawn il-kelmtajn fuq iż-żewġ taġrifiet li ħallielna P. Grabieli Fabricy.

Il-Kardinal Ġirolamu Casanata, imwieled Napli minn familja spanjola fit-13 ta' Frar 1620, miet Ruma fit-3 ta' Marzu 1700. Hawn kien ukoll Inkizitur ta' Malta fl-1658, ħalla ħafna mill-ġħid tiegħu lill-Ordni Dumnikan, sabiex iżomm u jkabbar dejjem l-imsemmija *Biblioteca Casanatense*, li ġħandha tkun miftuħa ġħal kullħadd, u fiha jkun hemm kull jum żewġ skejġel fuq is-"Somma" ta' San Tumas, u li jkun hemm Kulleġġ ta' sitt teologi sabiex jaħdmu u jaqbzu ġħall-fidi nisranija u ġħas-Santa Sede. Dawn is-sitt teologi kellhom ikunu: taljan, franċiż, spanjol, ġermaniż, fjamming u ngliz(1). Mita l-ġħvern taljan daħal Ruma fl-1870 l-Ordni Dumnikan kien ġħadu jaġħmel id-dmir tiegħu sabiex ix-xewqat tal-kbir Kard. Casanata jiġu dejjem imwettqa, iżda l-Patrijet malajr

(1) Fuq din il-Biblijoteka ara dak li kitbu P. R. COULON, O.P., *Le mouvement Thomiste au XVIIIe siècle*, fir-*Revue Thomiste*, XIX (1901), 429-444; 628-640. P. MORTIER, O.P., *Histoire des Maîtres Généraux de l'Ordre des Frères Prêcheurs*, VII, Paris 1914, 249-254.

gew imkeċċijin u l-Biblijoteka, għad li minn dak iż-żmien f'it u xejn kisbet f'hejjeġ ġodda, għadha dejjem miftuħa għal min irid imur fiha.

Il-*Biblioteca Casanatense* kienet waħda mill-aħjar, mhux biss ta' Ruma, iżda tad-dinja kollha, u f'it huma l-għorrief li kienu jmorru Ruma u ma jmorrux jaħdmu fiha. Ma għandniex għaldaqshekk nistagħġbu li M. A. Vassalli, mita kien Ruma, mar ukoll fil-*Biblioteca Casanatense* u sar ħabib ta' P. Grabieli Fabriky, li f'dak iż-żmien kien wieħed mis-sitt teologi tal-Biblijoteka.

Mita fl-1791 Mikiel Anton Vassallo hareġ wieħed mill-kotba tiegħu, u sewwa sew dan li għandna f'idejna, huwa mar u ħa wieħed lil P. Fabriky, u dan b'tifkira kiteb wara l-qoxra dawn il-kelmiet :

DONUM CL. AUCTORIS, MELITENSIS

ÆTATIS ANNUM TRIGESIMUM VIX AGENTIS.

“Mogħti mill-wisq magħruf kittieb, Malti li bil-kemm għandu tletin sena”.

Billi aħna qatt ma kellna għalfejn nitkixxfu fuq il-ħajja ta' M. A. Vassalli, ma nafux sewwa dak li huwa magħruf fuq dan il-kittieb ta' lsienna. Naħsbu li s-Sur Cremona fil-ħajja li qiegħed jikteb, iġhidilna sewwa mita twieled M. A. Vassalli. Jekk dan ma huwiex magħruf, minn din it-tagħrif ta' P. Fabriky nistgħu naraw, illi Vassalli fis-sena 1791 kellu mat-tletin sena, iġifieri illi twieled fl-1761, u li kien Ruma aktarx minn xi f'it iżmien fl-1791. (*)

Dan il-ktieb tal-gharef Malti jgħib dan l-isem :

“*Michaelis Antonii Vassalli (1) Mylisen Phoenico-Punicum*

(*) Mikiel Anton Vassalli twieled Haż-Żebbuġ fl-5 ta' Marzu, 1764. Naħsbu għalhekk li dan il-ktieb kien taħ lil P. Fabriky fl-1794, tlitt snin wara li kien ippubblikat.

A. C.

(1) Billi dan il-ktieb ġie miktub bil-latin, il-kittieb waħhal ismu, bħal ma kienu jagħmlu fi żmienu, bil-latin ukoll; u billi hawn kellu jkun *genitiv* kiteb *Michaelis Antonii Vassalli*. Il-familji ta' dan l-isem f'Malta huma kollha *Vassallo* u mhux *Vassalli*, għalhekk naħsbu illi għandu jinkiteb *Vassallo* u mhux *Vassalli*, bħal ma jiktub xi whud. Ara wkoll il-ktieb tal Kan. Pietru Frangiskn Agius *De Soldanis (Sultana)*, li jithaddet ukoll fuq l-ilsien Malti u hareġ f'Ruma wkoll fl-1750.

sive Grammatica Melitensis, Romae MDCCXCI, Sumptibus Auctoris"

Wara l-ewwel faċċata P. Fabriċy kiteb dawn il-kelmiet :

fr. Gabriel Fabriċy ord. praed.

Theologus Casanatensis

Cl. Auctoris Donum

Tò Mylsen in Melitensi Dialecto idem significat ac lingua.

"Mylsen bil-Malti jfisser ilsien".

Ma huwiex fi ħsiebna niħadddu fuq din il-Grammatka ta' Vassalli: nittamaw, jew aħjar nistennew, ix-xogħol tas-Sur Cremona, li mingħajr biża' nistgħu ngħidu li jurina min kien dal-kbir ħabib tal-ilsien Malti.

Ruma, 11 ta' Marzu 1931.

P. Serafin M. Zarb O.P.

FRÂK

(BIEK MA JINTILEFX)

*THE TERROR OF THE DESERT **

Għaddej bħal vleggja l-ajruplan : fuq rasu

Dlam iswed faħam, li bla riħ ingabar :

Taħtu bħal baħar ta' blat samm u ramel ;

Djar u sigar imkien... hemda ta' qabar.

Dun Karm

* Dan it-titlu qiegħed taħt fotografija, miġjuba fil-"Photograms of the Year 1929", meħuda minn Capt. Alfred. G. Buckam (London). Din il-poeżija, magħmula biex tisser bil-kliem dak li l-moħħ jifhem, meta l-ghajnejn tara dik il-fotografija.

ZEWG IRHAMJET TAL-KALDIN F'PALIERMU

Min ifttx, isib! U għax tgħid, bla ma fittixt, gie f'idejja l-ktieb ta' F. Brydone, F. R. S. *Travels in Sicily and Malta*, Aberdeen, 1848. Fil-faċċ. 219 dan il-ktieb isemmi żewġ irhamiet, li ltaqa' magħhom l-Isqof ta' Lucera, li, milli sata jaqbad minnhom, kellu fehma qawwija, illi aktarx il-belt ta' Paliermu twaqqfet l-ewwel darba żmien il-Patrijarki tal-qedem.

"Nisthajlek tidhak bija u tmur tgħid li qiegħed inpas-parlek", jkteb Brydone minn Sqallija lil ħabib tiegħu. "Ma nlumekx, għaliex, ngħidlek is-sewwa, jien ukoll ħadtha b'ċajta meta l-Isqof ta' Lucera qabad isemmili fuq din il-fehma tiegħu. Iżda l-Isqof ma jibnix fuq it-tafal, u jaf x'igħid! U xhin beda jfissirli u jurini li mhux jaqla' minn rasu, ħassejtni bħal mibluġh!... Fuq blata tar-rĥam abjad li nsabet mas-sitt mitt sena ilu, fi żmien is-sultan Guliermu it-Tieni (1166—1189), naqraw xi ħżuż bi lsien il-Kaldin, u s-sultan riedhom jaqilbuhomlu bil-latin u bit-taljan biex ma jintilfux. L-isqof igħidli li nsabu f'Paliermu bosta b'ċejjeċ ta' rĥam minqux bil-kitba tal-Kaldin."

Dan hu li jinsab miktub fuq waħda mir-rĥamiet: "Żmien Iżakk, bin Abraham, li kien isaltan f'wied ix-Xam (Damasuku), u Għesaw, bin Iżakk, f'Kux, qtajja kbar ta' Lhud u kotra oħra ta' ġens is-Semin, u bosta Feniċi ġew bi ħġarhom f'din il-gżira mfassla bi tlett ġnub, u waqfu hawn u għammru f'din ix-xtajta mill-isbaħ, u tawha l-isem ta' Panormus."

L-isqof qaleb bil-lsien il-latin il-kitba tar-rĥama l-oħra li tinsab illum imwaħħla fuq wieħed mill-bwieb il-qodma tal-belt. Għandi fehma, jkteb Brydone, li meta dan il-bieb jiġġarraf, aktarx din ir-rĥama tintilef darba għal dejjem. Ingibuha hawn bil-Malti mill-Ingliš ta' Brydone: "Ma hemmx alla ieħor għajr Alla wieħed. Ma hemmx setgħa oħra għajr dan Alla n-nifsu. Ma hemmx rebbieħ ieħor għajr dan Alla li aħna natuh qima. Din it-torri jagħmel minnu Safu, bin Elifaż, bin Għesaw, hu Ġakobb, bin Iżakk, bin Abraham. Isem it-torri hu Bajik, u isem it-torri li hu qrib minnu, Farât."

X'jiswew dawn iż-żewġ kitbiet? għandhom x'jaqsmu xi haġa mal-ġrajja ta' Malta? Nifluhom u nagħirbluhom ftit. L-ewwelnett ma tridx wisq biex tintebaħ li mhumiex miktubin fi żmien il-ġrajja li jsemmu, iżda wara haġna. L-ewwel waħda ssemmi l-lhud. Issa jekk il-lhud huma n-nisel ta' Gakobb, dak iż-żmien kien għadhom mhux fid-dinja. Issemmi wkoll lil Abraham u tgħid li kien sultan ta' Damasku. Il-Kotba Mqaddsa ma jsemmu xejn fuq dan, iżda jgħidulna li Abraham kellu l-aqwa wieħed fost il-qaddejja tiegħu mill-belt ta' Damasku (Genesi 15,2) għalhekk jista' jkun li Abraham huwa u ġejj minn Ur Kasdim lejn Kangħan għammar għal xi żmien f'Damasku. Xi kittieba qodma, iżda li għâxu mijiet ta' snin wara Abraham, igħidu li Abraham kien sultan ta' Damasku. Iżda din fehma li ma tistax titwettaq (1).

It-tieni kitba hi kollha kemm hi Għarbija. Fl-ewwel kliem tagħha tistħajlek qiegħed tisma' Għarbi jsalli, jew inkella l-*muweddin* igħajjat f'hin it-talb *la ilaha ill'Allah*. Għalhekk aktarx li dawn iż-żewġ irħamiet minquxa fihom kitba Għarbija, bħall-*haġra* ta' Majmuna li nsabet Għawdex iu l-lum qiegħda l-Mużew tal-Belt (2). Iżda hu xinhu dawn iż-żewġ irħamiet miktubin aktar minn elf sena ilu juruna ji dak iż-żmien l-Isqallin jew in-nies ta' Paliermu kienu emmnu li s-Semin ġew Sqallija xi 1800 sena qabel Kristu. Kif tnisset fihom din il-fehma ma nafux; aktarx li haġduha minn għand misserijiethom. U jekk il-Feniċi marru Sqallija madwar 1800 sena qabel Kristu, mhux dik il-ħabta wkoll waslu Malta? Il-kittieba tal-ewwel ġrajja ta' Malta kollha jgħidu li l-Feniċi waslu Malta elf u xi mijiet ta' snin qabel Kristu. U hekk naraw li żewġ xieħda, Maltin u Sqallin, li ma għandhom x'jaqsmu xejn bejniethom, jersqu u joqorbu lejn xulxin biex jaqblu fuq żmien il-miġja tal-Feniċi f'artna.

Alf. M. Galea

(1) VIGOUROUX F., La Bible et les découvertes modernes; vol. I, faċċ. 452,

(2) Araw ix-xbieha tagħha fil-MALTI tas-sena 1926, faċċ. 54,

ID-DAQQAQA TA' DARI

Karmnu t-twil kien iħobb jindieħes magħna u jħarref xi haġa li ġralu ma' tul ħajtu li ma kenitx bogħod mis-sebħin sena.

“Fejnu d-daqq ta' dari fl-ibliet? niftakar li qalilna darba waħda. Kieku qatt tisma' min idoqq il-lum. Mhux daqq ta' pjanu, ġħax dak loġħob tan-nisa. Daqq ta' strumenti veri, vjolini, kitarri, kurnetta, klarinett, tanbur. Dari daqq fil-ġħodu u fil-ġħaxija kullimkien. Wara l-bwieb daqqaqa kull ħin u kull waqt, issa ġħax ħelset waħda, issa ġħax ġħammadet, issa ġħax rebħu kawża, issa ġħax ġħiè r-raġel minn barra, issa ġħax it-tifel ġħadda mill-ezami, issa ġħax ħa l-quddiesa, issa festa ta' nièca, issa ġħax il-Ġħid, u sejra dejjem. U frattant in-nies tisma' d-daqq kienet titfarragħ u min idoqq jaqla' x'jiekol. Jien, kompla Karmnu, tgħallimt indoqq il-vjolin fi žmien li l-ħwienet tad-duwi Balli, kienu lejl u nħar bl-isqallin idoqqu l-arpa, il-vjolini u l-kitarri. U swieli, smajtx! bdejt bil-Marjannina Stammalata u f'qasir žmien stajt ninbarka fuq tal-gwerra ma' erba' Sqallin li ġħallmuni l-kurnetta u ġħamluni raġel, ġħax dort nofs id-dinja a qlajt il-flus bis-sengħa li tawni.

Mita sbarkajt minn fuq id-*Defens* sibt malajr xogħol mal-banda ta' Indri, u ma' tulek ja sena, bejn il-festi tan-nieèç, bejn xi ġħors barra mill-belt, daqq ġħand in-nies, u daqq fil-festi kbar, kont indabbarha ġħmieli.

Ġħar-rasi kont naħdem ukoll.

Fil-ġħodu kont nasal wasla sal-barrakka t'isfel fejn kont insib qatigh nies battala li kienu baħħru bħali, iħarsu dejjem lejn il-baħar b'xi tromba miksuba minn jaf kif u jagħmlu l-imħatri fuq il-vapuri barra l-ponot. “Dak faħħami minn Kardif ġħal Eniò, dak taè-Ćumniya safra ġħej mill-Baħar l-Iswed bil-qamħ ġħaè-Ćisk, dak bark minn Susa biž-žejt ġħal Parelli, dik bièca tal-gwerra ġħejja minn Ġħibiltà. Iva = lè, ... lili ma tmerinix... min jilġħab imħatra?... Min hemm ninzel sad-Dwana fejn kelli gwardjan ħabib tiegħi li jaf kull min ġħiè minn barra u fejn joqġħod.

“Taf? dal-ġħodu wasal Ġħužè l-Gadraj mil-Lixandra, naħseb li ġħieb erba' ħabbiet miegħu ġħax ilu hemm mas-sitt snin. Joqġħod il-Birgu, Strada Bongornu”.

Telf ta' žmien xejn, dġħajsa ġħal San Lawrenz.

Ġħuže l-gadraj? Dak il-bieb bil-gradà tal-ħadid—wasal mas-sebħ. Grazzi.

—Inhabbat. Min hemm?

“Jien ġejt nifirhilkom. Se' ngib il-sħabi jdoqqulek, għax fraħna wisq. Nifraħlek sur Guzê, Alla tak grazzja li wasalt bis-Sliema. Ilna nistennewk, il-ġimgha kollha nistaqsi jekk wasalx il-vapur. Hsiebna dejjem fil-ħbieb”.

—Ha ma rridx daqq. Kemm intom? ħamsa? aqbad uqitejn, ħa. Saħħa wisq.

—Il-ġhada l-ġwardjan malli nasal iġhidli. Ara dik ir-Royal Oak, ġejja miċ-Ċaina, ilha sentejn ma tidher. Hemm fuqha ħafna Maltin.

—“Naf xi tnejn, saħħa”.

—U b'ġirja waħda għad-dar ta' Pupul Caruana, Balznetta.

—Bup. Bup...

—Minn hemm, dat-taħbit kollu?

—Jien majjist. Ġibtlek bxara tajba.

—Jaqqaw?

—Żewġek wasal—għadu kif daħal fil-port; ġejt bla nifs għax naf kemm ilek tistennieh.

—Fħajjiet Alla. Hā Dadda tiegħ nofs biċċa x'jixrob tal-bxara. Isa libbes lil ħuk ħalli mmorru nieħdu dgħajsa l-mol tal-Kurċifiss, ħalli jarana qabel jinzel.

—Grazzi, majjist wara nofs inhar nigi ma' sħabi ndoqqulek daqqa kif jixraq.

—Iva ejjew daqs kemm ilu nieqes, jaħasra.

U l-ġurnata ġewwa.

Is-sur Salv, il-pirkratur, Alla jatih il-ġenna, kien joġġhod hdejna u mita tintrebaħ xi kawża mgħawġa kien dlonk iġħarrafni.

—“Rebhitha bl-ispejjes u kollox, Carolin, ara x'tinkedd Mananni wara li nefqet ruħha.”

—Ġirja waħda għand is-sa Carolin.

—Sa' Carolin ġejna nifirhulek minn qalbna. Haqqekx erba' valziet mill-isbaħ? Kullħadd kuntent li rbaħtha. Daqs kemm kellek raġun!

—Iva doqqu, ħalli jaqsam qalbu min jobġhodna. Doqqu ħalli tara min jien Mananni, u li flus għandi aktar milli taħseb hi. Ha ħalli tifilħu ddoqqu.

—U xorb u flus u xi ħaġa x'nomogħdu wkoll.

Dik ħajja.

—Sur Gann, it-tifel għadda, sejjer inzerzaqlek polka ma-żurka kif naf jien.

—Le Karm, wara l-bieb ma rridx daqq. Ha, għalik u għal sħabek u mur doqq xi haġa quddiem l-Istatwa tal-Karmnu għax dik talbet għalija.

—U dawk il-bawxati fl-irħula. Għors għand xi gabillott gwapp. Daqq minn filgħodu sa filgħaxija. [kel bix-xaba', xorb, tazza wara l-oħra, u l-ħaddara tgħajjat u taqbeż—Kull-ħadd ma' tiegħu, qabbizija, in-nisa bezzun — u aħna, Qum-pappa, doqq u kul u ixrob.

—U biċtejn minn għand Marozz tal-ġwies għax kellu l-ewwel tarbija, u tletin biċċa fl-ewwel tas-sena f'dawra tal-belt. Daqq taċ-ċajt, għax malli jħallsuk iddoqq tar-Regina u tmur għal xogħlok.

U fil-Karnival dik il-parata ta' fil-għodu? Kelli t-tifla ż-żgħira tlibbisa ommha ta' għarusa u tgħallima titfa' l-bews u aħna nonfħu fl-inħajjes u sħabna jħabbtu l-għowwied u l-gabarrè dejjem mimli u l-qasma f'ras ir-Randan tkun biż-zejjed biex iżzommna sal-Għid il-Kbir.

Ftit ftit kollox beda jonqos, l-aħbar ta' min ġiè mis-safar b'diet tasal qabilna, tiġi mis-safar ma saretx haġa aktar tal-ferħ. Min għandu tarbija ma jridx daqq, irid żieda fil-paga, min rebaħ kawża jkollu ħsiebu kif ser iħallas bi spejjes tal-qorti, u jekk tgħidlu ser indoqqulek, jibgħatek għand il-friegħen.

Wara l-banda tar-ram thajru l-vjolini u l-kitarri, niftakar il-ġemgħa *taz-zigilo* li spiċċat fix-xejn u wasalna għal għomi taż-Żejtun li jdejqulek qalbek. U min baqa' u la hu għama u l-anqas hu miż-Żejtun u l-anqas jaf idoqq.

“Kollox għadda u mar,” qal fl-aħħar Karmnu, għax it-tabakk tal-pipa ħarqu kolġu u l-mastka li szejnih ġibitlu ngħas.

—Xi rrid ingħid?— spiċċa biex qal. Is-snajja kollha marru l-ura u n-nies bil-geddum is-sena kollha u minn kien jaqla' hamsa rbgħajja b'hiltu sab ruħu b'idu f'idu. Il-lum ma baqâx ħilief min jongor, min jaqta' l-blat u min isewwi t-toroq, min kien idoqq biegh l-istrument lil taċ-ċraret u daħal jaqdi xi faċenda.

Id-daqq baqa' fil-każini biss, għax barra qajla jdoqqu. Jien mita jkun hemm banda ninħall u ma nitqanqalx qabel tispiċċa. Dik il-hena tiegħi, għax tfakkarni fil-Marjannina li daqqajt bl-ewwel vjolin li kelli, fis-safar tiegħi, indoqq dejjem fuq il-baħar, u fi żmien Indri li għallimni kif naqla' x'niekoġ bil-kurnetta. Min jaf x'sar minnu Karmnu t-twil?

GĦANJA TA' MHABBA

Ilqagħha din il-għanja,
maħbuba ħanina,
ilqagħha kif shuna
hi ħierġa mill-qalb;
ilqagħha, ntennik,;
bil-ferħa, bil-ħlewwa,
u nitma li tisma'
dan tiegħi t-talb.

Qatt jiena ma ninsa
dik l-għodwa ta' Mejju
li fiha għajnejna
iltaqgħu ħenjin :
li fiha daw' qlubna
itrabtu bl-imħabba,
u wegħdu li jibqgħu
sad-dwiem ta' xulxin.

Ilmaħtek għaddejja
minn ħelwa mogħdija
minn qalb l-ogħna għlieqi
imfawra bil-bħur ;
u dhert int tissaħħar,
titgħaxxaq, tithenna
bil-gmiel li qoddiemek
kien jidher miġbur.

Sellmitlek il-ħidura,
bisitek il-fewġa,
u b'għana ferrieħi
l-agħsafar laqgħuk,
w-imtajra ma' dwarek
bħal donnhom imbeuna
il-friefet bħal deħru
il-merħiba jatuk.

Bid-daħka fuq fommok
sellimtli bil-ferħa,
w-għalkemm le kellimtni
kellmuni għajnejk :
ħarist ħarsa sbejħa
li nifdet 'il-qalbi,
li lili bħal talbet
biex ħieni ntir lej.

Għalkemm wiċċek ħawħa,
ja xebba tal-għasel,
u kliemek taz-zokkor,
ta' saħar għajnejk,
m'hux dawn li serquli
l-imħabba ta' qalbi
m'hux dawn li ġennuni
biex nibqa' hemm ħidejk.

Le tfitteħ in-naħla
il-werqa tal-warda
biex tmur minnha tiġbor
il-għasel wit-trab,
'mma tfitteħ il-qalba
tal-warda sabiħa
għax biss, biss fil-qalba
il-benna tinsab.

Hekk jiena, maħbuba,
ma ntliftx wara ġmielek,
'mma wara ta' ruħek
is-safa ssaħħart;
li kieku, ja xbejba,
kont xemx ta' sbejħa,
jew kont l-oħla dliela
li qatt deħret fl-art,

u le kellek ruġek
 sew bajda bħal silġa,
 jew safja bħal demgħa
 li jġelben mill-ghajn,
 ma kontx sejj'r inħobbok:
 il-ħlewwa bil-ħażen
 hi mxebbħa ma' l-ilma
 miġmugħ qalb it-tajn;

li jħajrek għall-ewwel
 biex tixrob int minnu
 (hu jidher bħal mera
 u safi bħaż-żġieg')⁽¹⁾
 'mma kif inti tbewwes
 xofftejk ma' wiċċ l-ilma
 tarah q'ed jiddardar
 u jnibbet il-ħmieġ.

Kont tkun bħala warda
 li tiftaħ fil-ghodu
 imfawra bil-fwieħa
 w-imsebbħa bil-ġmiel,
 u tħares int lejha
 sew-sew fil-ghaxija
 bla bħur int issibħa
 w-issibħa titbiel.

U inti habbejtni
 b'qalb safja, nadifa,
 habbejtni b'imħabba
 li ddewweb il-qalb.
 "Li ngħixu kif Alla
 jitlobna, jamrilna,
 kif Alla jixtieqna,"
 kien tiegħek it-talb.

U jiena, kif, jixraq,
 bħal oħti habbejtek,
 u fik dana ħsiebi
 kien dejjem miġbur;
 fis-siegħa tad-dwejjaq,
 fis-siegħa tan-niket,
 dik qalbek qawwija
 jien sibtha bħal sur.

Hekk jibqgħu daw' qlubna
 iġhixu fis-sliema,
 imsieħba annuna
 fil-hemm u fil-ferħ
 u Hu, li laqqagħhom
 jum wieħed jorbothom
 u fuqhom ixerred
 il-barka wis-sebħ.

Wil-mewt li tifrigna
 nilqgħuha bis-sabar,
 nilqgħuha, maħbuba,
 ferrieħa f'kull ħin:
 ruħ waħda mis-sema
 u l-oħra mid-dinja
 bl-imħabba marbuta
 jitolbu għal xulxin

Sakemm fuq ix-xtajta
 tal-ġenna niltaqgħu,
 biex hemm ħajja ħienja
 ingħaddu flimkien:
 ghax hemm, la hemm firda,
 la mrar u la slaleb,
 'mma ferħ, hena u farag
 ma tūlek, ja żmien.

Karmel Bethsajda.

(1) safi bħaż-żġieg' = ċer daqs il-kristall.

NISEL U TIFSIR IL-KLIEM

Jaf kullhadd li fil-Malti l-kliem jtnissel dejjem minn nisel wiehed li ngħidulu l-*għerq* tal-kelma; hekk mill-*għerq d-h-l* jtnisslu *daħal, daħla, dhul, dhuli, madħal*. Għerq wiehed jista' jkollu hafna kliem jew ftit imnissel minnu; u xi drabi l-*għerq* jew il-kelma tan-nisel tintilef u jibqa' biss il-kliem imnissel minnha. It-tifsir tal-kliem imnissel dejjem marbut mat-tifsir ta' kelmet in-nisel, u għalhekk jaħtieg l-ewwel inkunu nafu t-tifsira ewlenija biex nifhmu aħjar it-tifsir l-imnissel. U dan il-ftit kliem li se' nsemmi hawn jurina kemm jiswa li nfittxu dejjem nisel il-kelma.

MULEJ

Gejja mill-kelma *Mula(j)* li baqgħet haġġa f'isem il-belt *Bur Mula* u fil-kunjom *Mula*. U *Mula* ġejja mill-*għerq m-u-l*, li fil-Malti jatina *māl* jew *miel* u *mwiel* u jfisser *gid, għana*; ingħidu bil-Malti: *fiż-żwieg min ifittex il-ġmiel u min ifittex il-miel*. Mela *Mula* tfisser raġel *għani, għandu hafna gid*. Minnhabba dit-tifsira l-kelma *mula* saret isem ta' ġieħ li nātu lill-kbarât. Issa meta wiehed ikellem lil iehor akbar u aqwa minnu ma jgħidlux, bħama ngħidulu la taljana: *sinjur*; imma jgħidlu: *ja sinjur tiegħi, ja sidi*. (1). U hekk il-kelma *mula* ziedet magħha s-suffiss *tiegħi* u saret *mulejja = sinjur tiegħi*. Mhemmx għal fejn ingħidu li *mula* tinbidel f'*mulejja* meta nkunu nkellmu lil min hu aqwa minna; meta nkunu nsemmuh biss bla ma nkellmuh, nibqgħu ngħidu *mula*. Il-kelma *mula* għâbet mill-Malti, iżda baqgħet *mulejja* u rabbiet il-*għerq* bis-saħħa tat-talb nisrani li daħlet fih. Il-kelma *mulejja* nbagħad irġajna naqqasnielha ż-żieda tas-suffiss *ja*, iżda flok ma raddejnielha l-għamla tagħha ewlenija *mula(j)* bil-j siekta, għamilnieha *mulej*.

MISRAH

Gejja mill-verb *serah* li jatina fil-Malti *serh, serrah*, u jfisser *waqaf mix-xogħol, battal*. Mela *misrah* tfisser *il-hin* jew *l-imkien fejn wiehed jisrah* jew *jiekaf mix-xogħol*. Imma dit-tifsira ma taqbelx mat-tifsira li natuha aħna. Iżda *serah*

(1) Hekk ukoll fl-Ingliż ingħidu: *My Lord*; u fit-taljan: *madonna* li ġejja mill-latin *mea domina*; u fil-franċiż: *monsieur, madame*.

fil-Għarbi tfisser ukoll *hâ l-merhla tirgħa, jigifieri, harigħa mill-maqjel u kadha barra fil-wisa'*; mela *misraħ* tfisser ukoll *imkien fejn il-merhla tirgħa; wesgħa fejn wiehed jista' jimxi u jdur hieles minn kull għaliq.*

MITRAH

Bhall-ohra din ukoll *gejja mill-verb terah* li jfisser *tefagh, xehet*; mela *mitrah* hu *l-imkien fejn wiehed jitfa' jew jinxe- het*. Maż-żmien dejjaqna dit-tifsira u *mitrah* baqgħet tfisser biss *dak li wiehed jimtedd fuqu*. Minn *terah* *gejjin* ukoll : *mitruħ* li tfisser *mitluq, mormi, bla saħħa bħal bajda tat-tigiega mitruħa qabel il-waqt; terrieha* li hi *xibka tas-sajd li s-sajjieda jifgħuha bis-saħħa l-baħar, mhux bħal xbiek oħra; terħa* tfisser *il-qamħ jew ix-xgħir li l-bidwi jitfa' fuq il-qiegħa għad-dris*. It-*terħa* li biha *jithażżmu r-rġiel, li ngħidulha wkoll buxaqqa u futjana, ma naħseb x li gejja minn dan-nisel*. Fil-Għarbi tas-Sorija tfisser *għata għal ras in-nisa*.

MITRAQ

Xi tfisser *dil-kelma?* Jekk *inzidulha a*, issir *imterqa* li kullhadd jaf xinh. *Gejjin it-tnejn mill-verb teraq*, li minnu mnissel *tertaq (= terraq)* u jfisser *habbat, zeppen u kisser frak*. Mela *teraq* tfisser *habat u daqq fuq xi haġa biex jaħdimha*; u *mitraq* hi *l-ghodda li biha wiehed iħabbat fuq haġa oħra biex ikisser minnha u jaħdimha; bi kliem ieħor martell*.

IMGHĀX

Jidhirlek li *dil-kelma gejja mill-għerq m-gh-x*, li minnu *gejj* ukoll *il-verb miegħex*. Le; *il-kelma imghāx* *gejja* mill-verb *ghāx, ighix* u tfisser *dak li l-bniedem jaħtieġlu biex ighix, dak li wiehed jaqla' jew dak li bih wiehed jaqla' x'jiekol*. Din it-tifsira nbagħad aħna tajnieha lill-qligħ li wiehed jaqla' mill-flus mislufa. Bil-Għarbi *imghāx* *ighidulhom fejda* jew *fejdet il-miel*. Mill-kelma *imghāx* *għamilna l-verb miegħex*.

Sajdun.

ĠHIDUD MALTI

LI FIH ĠMIEL, SAĦĦA, JEW HIEĠ.

1. "Tidħol damma" ma' xi hadd, jew ta' xi hadd, ifisser tiħħabeb sewwa miegħu, bħal: "Daħal damma mal-ministru", jiġifieri "Sar haġa waħda mal-ministru."
2. "Iċċarċar iż-żmien" ifisser taħlih daqsxejn daqsxejn, bħal ma taħli l-ilma, meta tħallih iċċarċar qatra qatra.
3. "Iċċantar il-logħob lil xi hadd" ifisser "ittelfu ix-xorti fil-logħob". Tisma' lil xi hadd iġhid fuq il-logħob lil xi ieħor li jkun resaq lejħ: Kif ersaq inti, ċantartli l-logħob; ma nistax nirbaħ waħda.
4. "Toqgħod fuq il-ġuna". Ġuna tfisser il-bejta tal-ħamiem. "Iż-żgħar tal-ġuna", il-bēieċen. Toqgħod fuq il-ġuna ifisser tqum fuq tiegħek u turi setgħetek, jew jeddek. Xempju: Fl-aħħar missierhom qam fuq qaddu u qagħdilhom fuq il-ġuna.
5. "Tagħmel ċappatina" jiġifieri xi biċċa xogħol imgħarqa li tisfa fix-xejn jew fi ħsara. "Dam jaħsibha ħafna, dam jithabat iżjed u flaħħar għamel ċappatina. Ċappatina minnha nfisha ssarraġ tebgħa li tagħmel qatra tal-linka meta waqt il-kitba taqgħalek mill-pinna.
6. Mill-kelma "id" jitnissel ħafna għidud li neħtiġuh f'ħafna ħabtiel; ara:
 - a) "Minn id għal id" jiġifieri, mingħajr ma jieħu sehem ħaddieħor. Atiħ din l-ittra, minn idek għal idu.
 - b) "Ma jġibx għal idi" jiġifieri akbar milli nista' naħkem jew naqbad. Din il-ghodda ma gġibx għal idi.
 - c) "Ma jġix f'idejja" ngħidu għal wieħed li fis-snin u fis-saħħa jkun iżgħar min'na u ma jixraqx neħduha jew nissaraw miegħu.
 - d) "Tiddi xi haġa" ifisser tgħaddiha lil ħaddieħor minn id għal id. Xempju: Tiftakar meta ġejt f'darek u iddejtlek ittra minn għand l-imgħallem tiegħi?
 - e) "Tiddi" tfisser tati dawl qawwi, bħal ma tagħmel ix-xemx. Din il-kelma tnisslet mix-xebħ bejn l-id, meta tkun miftuħa beraħ, u haġa li tati dawl qawwi, għaliex f'għajnejna id-dawl qawwi, li joħroġ minn haġa tixgħel, jidher f'sura ta' raġġi li joħroġu mill-qalba, bħal ma s-swaba joħroġu mill-pala tal-id. Minn hawn ukoll il-kelma "diġa" li għaddiet f'bosta u bosta ilsna, għalkemm b'tifsir ftit u xejn mibdul.

IR-REGĦBA

Kelb, fuq l-ilma ta' għadira
b'għadma f'halqu kien għaddej,
lemaħ oħra gewwa l-ilma,
qal: "naħtafha; jkolli tnej."

Halqu fetah biex jaqbadha...
Čaff..il-għadam għab fil-qiegħ
Tqanqal l-ilma, ix-xbieha tħassret;
Hsieb is-serqa tar mar-riħ.

"Jaħraq din ir-regħba tiegħi",
qal il-kelb donnu mibluġħ.
"Kelli għadma tiswa ċ-ċapep,
tliftha... u se'r norqod bil-guħ"

IL-GHORAB

Għorab, darba, seraq gbejna
tar biha f'rokna kennija;
rah id-dib, qal: "nikolhielha
dit-tajra tħobb il-fohrija."

"Ja għasfur iswed bellusi,
int iżżejjen il-ħolqien,
jekk leħnek jixbaħ lil lbiesek;
bħalek, ma jinsabu mkien."

Għal da'l-kliem il-għorab hela,
l-isbaħ għanja xtaq isib;
fetaħ ħalqu... l-gbejna waqgħet
sewwa sewwa f'ħalq id-dib...

Min f'wiċċek jaqbad ifaħħrek
għid: "dan b'xejn žgur ma jibqax,
"għax tal-bħur irid jithallas,
"fuq li tak irid l-imgħax."

DWAR KTIEB TAGHNA TAL-KNISJA

Fost it-tifikiriet tal-qedem, ftit, izda gheżież, li jagħnu l-Mużew tal-*Aula Capitularis* tal-Birgu, jinsab f'rokna Ktieb tal-għana tal-Knisja, li kemm għall-qedem kemm għall-htieġa tiegħu, jisthoqqlu li wieħed iġharraf xi hwejjeg fuqu.

Dan il-Ktieb ġie mqiegħed fil-Mużew ma ilux, u sibtu jien, fil-hin li kont qiegħed inqalleb sarbut kotba qodma mqattgħa u kkamlati, u żgur li kien isib ruħu kkundannat għal ġol-ħuġġieġa, bħal tant imsejknin vittmi oħra li kieku ma għaraftx mill-ewwel xi jsarraf.

Wieħed li ma jifhimx malli kien jifthu u jara dawk in-noti mqaret (*romboidali*) jew bħal-lewża, b'sieq imwahnla magħhom, aktarx donnhom sarbut tajr bid-denb bħal dawk li jagħmlu t-tfal, kien bla dubju ta' xejn, iwaddbu għall-ħruq. 'Ma kollox xortih. Tini xortija u ixhetni l-baħar. Dak li hu sew għall-bniedem, kull tant hu sewwa iktar għall-hwejjeg ta' bla dehen. Mela, dan il-Ktieb ġie meħlus mill-ħruq, u mqiegħed fost hwejjeg oħra qodma, biex jarga' mill-ġdid jizżejjen u jagħmel il-wirja tiegħu, għal dawk li jifhmu xi ftit fl-Arkeoloġia. Nidhlu mela fis-sugġett li ħabbartilkom fil-bidu, u nithadtu mill-iqsar fuq dan l-imbieriek ta' "Ktieb tal-għana tal-Knisja"!

Dan il-Ktieb, huwa mill-ewlenin edizzjonijiet, stampati f'Ruma bir-rieda tal-Papa Ġulju III; fih ħames quddisiet ta' Ġanni Pierluigi ta' Palestrina, u jġib id-data: 1572, bit-tipi tal-"Eredi di Aloisio Dorici, li kienu jġibu bhala sinjal tat-Tipografia tagħhom: NULLA . EST . VIA . INVIA . VIRTUTI. Dan il-Ktieb fil-għamla tiegħu hu xi ftit ikbar mill-għamla, hekk imsejha, "In Folio" u fih 200 paġna.

Fl-ewwel wiċċ tal-Ktieb, imnaqqxa u stampata bix-*xilotipija* (stampa fuq il-ġhuda) hemm ix-xbieha kollha kemm hi, bil-qegħda u mlibbsa *in pontificalibus* u bit-tre renju tal-Papa Ġulju III, fil-waqt li qiegħed ibieriek u jieħu mn'idejn Wiġi minn Palestrina għarkobbtejh, il-Ktieb tal-Quddies, minn dan il-Kittieb, għadu kemm tlesta. Ma' dwar din l-in-ċiżjoni, hemm bosta disinji oħra ta' bixkla mitoloġika: bħal-Titani, Satiri, Pegasi, maskri, u bosta strumenti tal-Mużka: ċirimelli, flawtijiet ta' Pan, mandolini u hwejjeg oħra.

Fl-aħħarnett, fin-naħa ta' fuq tal-ewwel faċċata, hemm miktub b'ittri bil-gotku: *Joannes Loysii Praenestini in Basilica S. Petri de Urbe capellae Magistri—Missarum Liber primus*. Dan il-Ktieb immela, kien l-ewwel volum, maħrug mill-Palestrina qabel kotba oħra tiegħu.

Il-Ktieb iħaddan ħames quddisiet: erbgħa, għal erba' vuċijiet, u il-ħames waħda, għal quintett (ħames vuċijiet) u dawn huma: *Missa Ecce Sacerdos*; *O Regem caeli*; *Virtute magna*; *Gabriel Archangelus* u *ad Cœnam Agni providi*. Kull bidu ta' dawn il-quddisiet fih l-ittra majuskola **K** fil-bidu tal-*Kyrie*, maħduma b'arabeski, u xbihât ta' trabi (amorini) u x'aktarx f'nofsha, ix-xbieha tal-Papa Ġulju; bħal ma huma xejn inqas ittri fil-bidu ta' versi bħal ma huma: **E** tal-*Et incarnatus*; iċ-**C** tal-*Crucifixus*, l-**O** tal-*Osanna* li huma maħdumin b'sengħa fina, u b'reqqa tal-għageb.

Billi, bħal ma ntbaħtu, dan il-Ktieb, huwa tal-Kor u jissejjaħ *Corale* jew *Kyriale*, taħsbu li sejrin tiltaqgħu bħas-soltu ma' Erbgħa rigi ħomor, u noti rettangolari. Xejn minn dan. Ir-rigi huma ħamsa, bħal tal-mużka l-oħra, u n-noti, għalkemm xi ftit jitbegħdu minn dawk tal-lum, fil-valur, jiswew l-istess; il-għaliex semibrevijiet, brevijiet, minimi u semiminimi niltaqgħu magħhom bla heda, flimkien mal-pawsi u aspetti. In-noti iżda, ma humiex fissi bħal tal-mużka li ngħidulha aħna profana; iżda jinżlu u jitilgħu skond il-qagħda tal-muftieħ, u f'hekk jixbaħ il-*Kant Ferm* jew monodiku: Dil-għamla ta' mużka, kienet titlob attenzjoni le ma bħalha, biex wieħed ikantaha, mingħajr ma jifxkel fit-terzett, fil-quartett u fil-quintett; u aħna tal-lum nistagħgħbu mhux ftit, li mdorrijin bil-karti jleqqu u stampa sabiħa, meta naraw kif kienu jaqraw u jkantaw tajjeb, b'rigi u noti ta' lewn wieħed, karta ħażina u tixrob, in-noti ta' taħt jidhru sewwa u jfixklu l-dawk tal-wieċ, billi s-sengħa tat-Tipografija kienet għadha fi tfulitha.

Barra minn dan, jidher sewwa, li dan il-Kódiċi fiż-żmien kien xi ftit iżjed kbir milli jinsab il-lum, il-għaliex ix-xafra mgewħa tal-legatur, ħasditlu aktarx il-margni li tidher imqaxqxa sa kemm messet it-tipi.

Volum hekk sabiħ u hekk ta' fejda, għandi naħseb li kien mistur b'legatura mill-isbaħ, bħal ma naraw f'kotba ta' dak iż-żmien. Dak iż-żmien ma kienx għad hemm bħal-lum: l-edizzjonijiet irħas, u għalhekk il-kopertina tiegħu, kienet aktarx tal-gilda tal-Marokk, imzejna b'ħafna tnaqqix tad-deheb. U dan kif wieħed jista' jiċċidu meta dan u sħabu

l-oħra (l-imsieken sabu l-mewt qabel il-waqt) kienu mogħtijin lill-Knisja ta' S. Lawrenz, minn xi Nkiżitur għani li giebhom miegħu minn Ruma? Izda billi milli jidher kien imbgħabas biż-żejjed, il-legatura għerqet għal kollox u xi wieħed mil-legaturi ta' qafqaf infurrah u satru b'biċċa karta kaħla.

Il-ħtieġa ta' dan il-Kódiċi tiġi bil-bosta iżjed magħrufa kieku jien kont ingħib quddiem il-għajnejn tal-qarrejja, il-ħajja, ix-xogħol, it-taħbit, iż-żmenijiet ta' Pier Lwigi minn Palestrina, iżda sabiex ma ndejjaqx għal-lum, jekk Alla jislifni l-għomor, fuq dawn il-ħwejjegħ immur nikteb f'ħarġa oħra.

Kan. G. M. Farrugia.

Il-Baqra, l-Għaniqa, in-Ngħaġa u l-Ljun.

(Il-ħames ħrafa ta' Esopu - mill-ewwel ktieb ta' Fedru)

Qatt ma jseddaq ftehim ma' min hu qawwi,
Turi l-ħrafa li ġejja l-għidud tiegħi.

Baqra u għaniqa u ngħaġa minnha gwejda
Kienu darba msieħbin ma' Ljun fil-kaċċa;
Kif dawna qabdu ċerv imġissem sewwa,
Hekk il-Ljun tkellem, malli saru l-išħma:
"Għaliex jisimni Ljun, nieħu ta' l-ewwel;
Tatuni t-tieni, għaliex jiena qawwi;
Tixraqli t-tielet, għaliex niswa iżjed...
Hażin ikun għal min imissli r-raba'.

Hekk id-Dorbies ħataf il-priża kollha.

Dun Karm.

TA' FRANKUNI

Ahna l-Maltin meta ngħidu Frankuni ma nkunux infissru haġ'ohra blief id-dar jew l-Isptar tal-imġinen, imma Frankuni ma għandha x'taqsam xejn mall-genn. Din il-kelma ġejja mill-Kunjom taljan Franconi, familja għanja u nobbli taljana li kellha hawn Malta wiehed Kavalier li kien jismu Fabrizio Franconi, raġel għaqli, li hadem bosta fuq ix-xwieni ta' l-Ordni bħala fizzjal, bħala kaptan u bħala general tax-xwieni, u mhux darba u tnejn tqagħbad mat-Torok u hareġ rebbieħ.

Meta l-Ordni ddeċieda li għandu jsir il-bini ġewwa s-swar li ġew mibnija mill-inġinier Floriani u jhaddnu wesgħa kbira msejjha "*il piano dei cappuccini*", Franconi haseb biex jibni dar bħal ma kienu għamlu bosta kavalieri u nies oħra, għalhekk fl-24 ta' Jannar tal-1739, talab l-art, li kienet f'dak iż-żmien tingħata b'xejn.

Il-post li ġie lil mogħti, u jinsab imsemmi fid-dokument, kienet l-art bejn il-ġnien tat-teżor u l-imtiehen tal-fundazzjoni ta' Cottoner il-Furjana.

Għall-ewwel kienet dakxejn ta' dar bi ġnien, imma l-Kavalier Franconi, žid il-lum, u žid għada, spiċċa biex għamel villa kbira u sabiħa mdawra bil-gonna. Il-faċċata ewlenija tagħha kienet minn Strada Magazzeni fejn kellha żewġt ibwieb, wiehed kbir sewwa li jati għall-intrata u l-iħor żgħir li jati għal-ġnien! Min-naħa ta' Strada Fosse kellha bieb ieħor li jati għal xaqliba oħra tal-ġnien u t-triq imsejjha San Tommaso kienet tispicċa hdejn biċċa ta' din il-Villa fejn kien hemm bieb li jati għall-mezzanin.

Il-bieb prinċipali kien jati għal ġewwa intrata wiesgħa sewwa, b'żewġ turgien wiehed f'kull naħa li jatu għal pjan wiehed. Kien fiha swali u kmamar imxerrdin l'hawn u l'hemm, iżda nieqsa minn dak l-ordni li naraw meta biċċa bini tiġi mtellgħa f'bixla waħda.

Il-gonna ta' madwarha kienu sitta, mifruqin wiehed mill-ieħor: wiehed, li kien jati għas-sur tal-Miratur, kellu gallarija tal-gebel miftuha.

Kien fiha sigar u kannizzata fuq il-kolonna tal-gebel u statwi tal-gebel u għejjun mill-isbah.

Franconi kellu l-permess mill-Kunsill tal-Ordni, li wara mewtu jhalliha fuq l-ewwel ċipp tan-nisel tiegħu u hekk tibqa' tintiret minn ċipp għall-ieħor, u jekk in-nisel tiegħu jintefa' kellha taqa' għand l-Ordni.

Insibu li b'Kuntratt tas-27 ta' Marzu tal-1777 giet mogħtija ċens għal ħamsin sena, u targa' fl-14 ta' Frar tal-1787 reġgħet għaddiet bħala ċens għand Liena u Luka Mattei, u fl-aħħar waqgħet f'idejn il-Gvern Inġliż b'kuntratt tat-30 ta' Settembru tas-sena 1802. Minn dak iż-żmien, jew xi ftit wara, ġew magħluqin fiha dawk l-imsieken li kienu morda b'rashom; iżda mita l-għadd ta' dawn kiber sewwa l-post ma kienx aktar iġġodd għalihom, u saret ħafna kitba lill-Gvern mit-tobba ta' dak iż-żmien li fosthom insibu lil Dr. Griscti u lil Dr. Chetcuti.

Fil-Kitba li saret lill-Gvern intqal li l-post kellu bżonn ikun akbar u mibni f'post fejn hemm arja tajba u safja—F'wieħed mir-rapporti semmew il-għolja tas-Samra u f'ieħor biċċa art imsejha ta' Gandolf. Sal-1852 kienu għadhom ma ħasbuhex sewwa; nafu biss li dan l-istitut ġie mibni fix-xaqliba ta' Wieden Zita.

Fl-1871 insibu l-Villa Franconi użata bħala Mess tal-Ufficiali Inġliżi u ftit żmien wara ġiet maħtuta u fuq il-post ġew mibnija għoxrin biċċa bini bejn djar u mezzanini u żewġ triqat Strada Prima u Strada Seconda.

Għalkemm il-Villa tal-Kavalier Fabrizju Franconi nħattet u xejn ma fadal minnha, ismu mġhawweġ fi Frankuni baqa' jissemma, mhux bħala kaptan tal-baħar u gwerrier, kif insibu fuq il-lapida tiegħu fl-Oratorju ta' San Gwann, imma biex infiehm u l-istitut ta' dawk il-morda msejħin imġienen.

G. D. D.

ID-DWELL F'MALTA

FI ŻMIEN L-INGLIŻI

Bħal ma ġa wrejna f'kemm il-ġhadd ta' dan il-Qari, li ġħalkemm kien hawn Liġijiet li jheddu pieni ħorox ġħal min jiddwella, dawn ftit li xejn ma ġew imsaħħa ma' dawk li ddwellaw. Barra minn hekk, xi drabi ġie li ddwellaw u l-biċċa ma nġiebitx quddiem il-Qorti, kif jidher milli ġhedna f'dak li ħadna mill-*Mediterraneo* tal-1842. Izda, din il-ħaġa x'aktarx li kienet tibqa' moħbija, meta ma kenitx tigrı mewt fid-dwell li jsir, billi dawk li kienu jiddwellaw, jibqgħu biss midruba. B'dana kollu, izda, meta l-pulizija kienet tkun taf li ser isir dwell, kienet taġħmel kull ma tista' biex ma tħallihx isir.

Fil-kitba li ġħaddiet minn taħt idejna ltqajna ma' żewġ każi ta' stedın ġħad-dwell li fihom indaħlet il-pulizija u ġħamlet li setġħiet biex ma tħallihomx isiru.

Wieħed miun dawn il-każijiet ġara' fil-10 ta' Ġunju tal-1809, bejn żewġ barranin, wieħed jismu Pietru Denà u l-ieħor Karlu Buscioni. Dawn kellhom xi jġħidu bejnietom, f'ħanut tal-kafè, il-Belt, ħanut li kien jġiġi ma' ġenb il-Lukanda msejħa *La Diana*. Fuq hekk, Denà stieden lil Buscioni biex ġħall-ħabta tat-tmienja tal-ġħada fil-ġħodu, il-ħidax ta' Ġunju, jiltaqgħu barra l-bibien tal-Belt u jiddwellaw.

It-tilwim ta' bejn Denà u Buscioni u l-istedina ġħad-dwell, ġabar ħafna nies fejn il-ħanut tal-kafè li semmejna u l-biċċa naxterdet sewwa.

Wieħed minn dawk li sama' b'dan id-dwell kien jismu Manwel Zanchini, Awstrijak. Dana kien ħabib ta' Buscioni. Ġħalhekk, meta l-ġħada fil-ġħodu Zanchini lemaħ lill ħabib tiegħu Buscioni dieħel id-dar, mar warajħ biex jara jekk jistáx ikun li jdawru u ma jħallihx jiddwella. Izda billi Buscioni ma riedx idur u jonqos minn kelmtu bħala raġel tal-ġieħ, fuq li mhux hu kien li stiednu ġħad-dwell, Zanchini talbu biex jaġħmillu ta' parrin fil-ġħieda ma' Denà. L-aktar li Zanchini ried jaġħmel ta' parrin lil Buscioni, imħabba li huwa wkoll kien miksur ma' Denà, fuq li dan darba kasbarlu l-ġens tiegħu Awstrijak.

Wara dal-kliem ta' bejnietom, Buscioni daħal f'daru, u Zanchini telaq ġħal riħu.

Zanchini, wara li halla jghaddi ftit tal-hin, mar fil-hanut tal-kafè li semmejna, fejn hemm sab hafna nies miġmugħa u magħhom kien hemm Buscioni q'ed jistenna lil Denà biex flimkien imorru jiddwellaw. Izda billi Zanchini baqa' dejjem xewqan li jhassar dan id-dwell, mar fuq Buscioni u qallu, li, fit-tilwim li kellu ma' Denà, jista' jmur u jgib il-bieċa quddiem il-Qorti, la darba Denà ma deherx. U ssokta wkoll iġhidlu, li kemm il-darba jiġi Denà, iġibu miegħu u jlaqqagħhom flimkien.

Il-ħsieb ta' Zanchini, li qal hekk lil Buscioni, kien biex dan jitlaq qabel ma jasal Denà, inbagħad imur warajh, jilħqu u jara jistax jerga' jdawru biex ma jiddwellax.

Meta Buscioni hareġ mill-hanut u tbiegħed xi ftit, Zanchini telaq ukoll biex jilħqu. Izda malajr intebaħ li l-Fizzjal tas-suldati Veterani Maltin (1) kien miexi jgħasses warajhom. Fuq hekk Zanchini reġa' l-ura lejn il-hanut tal-kafè, bil-ħsieb li jgħaddi minn triq oħra biex jerga' jmur jiltaqa' ma' Buscioni mill-ġdid. Imma billi meta wasal fil-hanut, laħaq Denà, Zanchini mar fuqu u qallu : Sinjur, ejja miegħi halli nlaqqgħek ma' dak li qiegħed tfittex. Denà wiegħbu : Lilek, la nafek u l-anqas ma għandi x'naqsam miegħek. Inbagħad Zanchini qallu: Kollox sew; ma ġara xejn; mela stenna hawn, halli mmur insibu.

Zanchini halla lil Denà fil-hanut, u telaq waħdu jfittex lil Buscioni. Iltaqa' miegħu hdejn il-Qorti. Zanchini qallu li Denà q'ed jistennih il-Kafè. Buscioni, wara li ftiehem ma' Zanchini, telaq lejn il-Kafè, imhejji bix-xabla tiegħu.

Wara li Buscioni telaq, Zanchini baqa' sejjer u, flimkien ma' tfajjel imġhobbi b'żewġ xwabel, hareġ jistennihom barra l-bibien tal-Belt. Izda meta għadda xi żmien jistenna għal xejn, Zanchini qata' li jerga' jmur l-ura lejn il-Belt biex jiltaqa' magħhom u jara jekk issewwewx bejnietom. Għalhekk halla lit-tifel jistenna biż-żewġ xwabel, u hu telaq lejn il-Belt, fejn iltaqa' ma' Buscioni. Dan qallu li Denà talab skuża, billi qallu li l-bieċa grat f'waqt ta' saħna biss, u għalhekk Denà ma kienx bil-ħsieb li jgħaddi d-dwell il-quddiem. Qallu wkoll, li ftiehm biex jergħu jiltaqgħu mill-ġdid għal habta tal-ħdax ta' filgħodu, halli dil-bieċa tissokta tisewwa quddiem il-parrinijiet.

Għal dal-kliem ta' Buscioni, Zanchini reġa' mar fejn halla t-tifel bix-xwabel, u ġarr l-ura kollox lejn id-dar.

(1) Ghalkemm dawn il-Veterani Maltin kienu msejha suldati, izda s-servizz tagħhom kien, tista' tgħid, li jgħinu biss il-pulizija.

Izda l-biċċa tat-tiswija waqfet hawn, għax il-pulizija arrestat lil Buscioni, lil Denà u lil parrin ta' dana, lil Ganni Enrico, u gaghlihom jibqgħu magħluqa f'darhom. (1)

Għal dana l-arrest, Karlu Buscioni, fit-12 ta' Ġunju 1809, kiteb ittra lill-Imħallef tal-Kriminal, Dr. Salvu Scifo. Fiha qallu, li billi kellu xi jgħid ma' Pietru Denà, jinsab magħluq fl-appartament tiegħu (ta' Buscioni), bħala arrestat, mill-jum ta' qabel. Dana l-arrest sar bil-ħsieb li jwaqqaf dik il-ħsara li setgħet tigrri ta' wara t-tilwim li kellu ma' Denà. Izda billi dana l-arrest kien ta' bosta ħsara għalih, imħabba hwejġu u n-negozju li kellu fil-Pjazza, talbu li ma jinsiehx, u li jatih is-setgħa li jista' jmur il-Qorti, fil-ħin lilu mogħti, biex jitlob li jiġi meħlus mill-arrest u li jkun jista' jaqdi dmirijietu.

Pietru Denà, fit-13 ta' Ġunju, kiteb ittra luwa wkoll lill-Gvernatur. Fiha qal, li billi spiċċa t-tilwim li kellu ma' Buscioni u l-biċċa ssewwiet, talbu li jkun ħanin u johroġ Degriet li jehilsu mill-arrest lilu u lil dawh li kellu x'jaqsam magħhom.

Għal dawn l-ittri ta' Buscioni u ta' Denà, is-Segretarju Pubbliku, E. F. Chapman, kiteb lill-Imħallef tal-Kriminal, fejn qallu, li l-Gvernatur qabbdu (lill-Imħallef) biex jehles lil Denà u lil Buscioni, kemm-il-darba, izda, ma jidhirlux li kellu jzommhom arrestati iżjed.

Izda billi, bħal ma ga għedna, il-biċċa kienet issewwiet, u għelhekk ma' kienx hemm biża' aktar ta' glied bejn Buscioni u Denà, l-Imħallef gie għel lil Toni Imbroil, Logotenent tal-Gran Viskont, biex igħarrafhom li kienu meħlusa mill-arrest. Magħhom gie meħlus ukoll Ganni Enrico, il-parrin ta' Denà.

Fl-istess sena (1809), li sar it-tilwim bejn Buscioni u Denà, saret ukoll stedina oħra għad-dwell, kif sejr in għidu.

Fl-14 ta' Awissu 1809, wiehed, ingliz, jismu Ġakbu Green, gie mgiegħel, b'sentenza mogħtiha mill-Qorti, li jkanta l-palidonija, jiġifieri jgiddeb ruħu milli qal fuq il-mara ta' wiehed lhudi jismu Mosè Abeasis. (2)

(1) Dari kienet drawwa, li meta xi whud li jiksru l-Liġi, jinzertaw nies sewwa, flok ma kienu jiġu arrestati u mitfugha l-ħabs, kienu jiġu preċettati li jibqgħu magħluqa f'darhom, flok il-ħabs. Dan il-preċett kien isir taħt piena ta' għadd ta' flus. Min kien jikser dan il-preċett u johroġ minn daru, barra milli kien jehel il-flus li semmewlu waqt li ppreċettawh huma wkoll jarrestawh u jzommuh fil-ħabs.

(2) Min kien igiddeb ruħu dari kienu jgħidu li jkanta l-palidonija. Xi drabi l-Qorti kienet iggiegħel lil dak li jkun biex igiddeb ruħu f'nofs ta' triq, fejn kabel kien qasqas fuq għajru.

Il-ghada, 15 ta' Awissu, Green bagħat stedina għad-dwell lil Abeasis. Din l-istedina bagħthielu mat-tifla tiegħu (ta' Green), jisimha Marija. Fiha qallu, biex, għal hamsa tal-ghada filghodu, isib ruħu wara ċ-Ċimiterju tal-Ingliżi, il-Furjana, u miegħu jgħib il-pistoli u parrin. Izda Abeasis flok ma laqa' l-istedina, fit-18 ta' Awissu għarraf b'kollox lill-Qorti, u talab biex Green jiġi mwahħal piena sewwa, kif iġhidu l-Liġijiet ta' Malta.

Fit-23 ta' Awissu, Green ġie mressaq quddiem il-Qorti, fejn mhux biss qal li l-biljett tal-istedina bagħtu hu, imma wkoll żied iġhid, li la darba Abeasis ma laqax l-istedina, jibqa' jżommu bħala wieħed vili. Fuq hekk, Green ġie miżmum fil-ħabs.

Fl-aħħar jum tal-istess xahar, Green reġa' ġie meħud quddiem il-Qorti, fejn sarulu xi mistoqsijiet. Għal dawn wieġeb, li hu Ngliż, kellu 34 sena u jaħdem ta' ħajjat, u l-istedina għamilha, il-ġhaliex Abeasis u niesu għajjru lilu (lil Green) u lil niesu. Barra minn hekk, it-tifel ta' Abeasis darab f'rasu lit-tifel ta' Green.

Izda l-Qorti qalet lil Green, li meta huwa ġie mgħajjar minn Abeasis u niesu, it-triq li minnha kellu jgħaddi, biex jithallas, kienet dik li jgħarraf b'kollox lill-Haqq, u mhux jistieden għad-dwell, ħaġa li l-Liġi ma tridx li ssir. Barra minn hekk, il-ġlied tagħhom kellu jispiċċa wara s-sentenza li tat il-Qorti. Izda hu (Green) flok ma qagħad għaliha, fittex li jithallas b'idejh. Għaldakstant ir-raġunijiet li gieb ma kenux biż-żejjed biex iġhattu l-ħtijiet tiegħu.

Green wieġeb li t-tifel tiegħu ġie midrub u niesu mgħajjra wara s-sentenza mogħtija mill-Qorti, u dawn il-ħwejjeġ kienu li ġagħluh jaqa' biex jagħmel l-istedina għad-dwell. Għalhekk ma deherlux li ma qgħadx għal dak li minnu riedet il-Qorti, għalkemm f'din il-bieċa kien messu talab il-ghajnuna lil Haqq.

Imma l-Qorti qaltlu, li bl-istedina tiegħu għad-dwell bil-pistola, huwa dejjem ħati quddiem il-Haqq, billi din ħaġa li l-Liġi ma tridhiex, u thedded pieni ħorox għal min jagħmilha. Fuq hekk, ix-xellej (Abeasis) u l-Fiskal (l-Avukat Prosekutur ta' dari) riedu li jsir ħaqq minnu, kif tgħid il-Liġi.

Għal dan it-theddid tal-Qorti, Green waqa' biex qal, li, li hu għamel ħażin li stieden lil Abeasis għad-dwell, izda dan għamlu f'waqt ta' telfa u ta' għali li fihom sab ruħu mħabba l-ħwejjeġ li semma'. Għalhekk talab maħfra għall-ħtija tiegħu, u t-tama li din lilu tiġi mogħtiha, mhux biss imħabba l-għadd

kbir ta' familja li kellu, iżda wkoll għaliex għalkemm kien ilu f'Malta hames snin, ma kienx jaf li l-Ligi ma tridx li jsir id-dwell.

Fid-19 ta' Settembru 1809 l-Qorti tat is-sentenza lil Green. Dan gie mwaħhal, li ż-żmien li għamel il-ħabs, ikun flok il-piena li kien imissu jehel. Green gie meħlus mill-ħabs; iżda qabel telquh, gie mhedded (ippreċettat), quddiem żewġ xiehda, li kemm-il-darba jerga' jkollu xi jgħid ma' Abeasis jew ma' niesu, sew bil-kliem kemm ukoll b'xi għamil, jiġi mitfugh għal xahrejn il-ħabs, minn dak il-ħin stess li jiġi maqbud.

Ġuzê Gatt.

Il-Bniedem jizra', Alla jsaqqi u jkabbar.

Tal-isbaħ ward, qassis żara' f'qasrija,
miż-żrierah li go qasam nissel kien,
żerriegħa, fost l-oħrajn ta' ġens mill-isbaħ;
tal-graden żina, hena tal-wiedien!

Izda għalkemm ż'ragħa b'gost u b'hegga kbira,
billi xita m'għamlitx u ma saqqiha,
sogh'b bih mhux ftit... għalla ma rax, ma nibtet...
u... daħal fih-in-nifsu dik-is-siegħa,

U... "x'jswa" qal "li l-Kelma nxandar t'Alla,
x'jiswa s-safa' tal-qalb u il-hegga fija,
x'jiswieli l-għerf u x'jiswa qatt li l-kelma
taqa' f'art tajba, 'kk ma tiġi msoqqija,

Jekk Alla ma jsaqqix bil-Grazzja Tiegħu
il-kelma tiegħi li nkun żrajt fil-qalb!
—Tgħallimt Mulej u ndbaħt li maż-żerriegħa
irrid inżid ukoll, għall-grazzja, T-TALB."

FOLKLORE MALTI

(FRÂK BIEK MA JINTILEFX)

Fl-aħħar ħarġa ta' "Il-Malti" deher xi taqbiliet helwin fil-fehma tagħhom u ta' min iġġożżhom, li A. C. għaraf iġib wisq tajjeb taħt l-isem ta' Folklore Malti.

Kollha laqtuni sħiħ, iżda l-aktar dik li, kif qalilna A. C., qalhielu Mosê, il-compożitur tal-Malti. Laqtitni għax kemm jien u kemm ħuti għadna ntennuha sal-lum qabel norqdu kif kienet tgħallimna ngħiduha ommi, mita konna għadna żgħar biż-żieda ta' żewġ versi oħra, u, wara, versi oħra kif jidher hawn taħt.

- (1) Se' norqod u nistrieħ
għal Alla u għall-erwieħ;
Se' norqod u nirpoża,
f'għieħ Alla u Santa Roża;
Se' norqod u nimtedd
f'għieħ Alla u San Ġużepp,
- (2) Sodda . . . salib
imħadda . . . kuruna
Min iħobb lill-Bambin ċkejken,
ikollu xorti fil-ventura.

Missieri jgħid li meta n-nanna kienet traqqadhom u tibda tgħidilhom biex iġġidu magħha xi talbiet, waqt li kienet tkebbibhom tajjeb wieħed wieħed fil-friex, kienet iġġegħilhom iġġidu hekk:

Se' norqod u nistrieħ
għal Alla u għall-erwieħ;
Se' norqod u nirpoża
ma nibża' mill-ebda ħaġa.
Kristu, San Pietru, San Pawl
jekk hawn xi għajn ħażina
taqbeż il-barra minn hawn.

Ommi, nizzi ħajr 'l Alla, għadha mimlija bil-għomor. Sa minn ċkunitha, tgħid li kienet tħobb it-taqbil u l-għana Malti. Xi drabi ddum nofs siegħa tqabbel bla taf sewwa minn fejn tgħallmet xi taqbiliet sbieħ, għalkemm tgħid li 'l ommha dejjem

kienet tismagħha tqabbel u tgħanni xi drabi l-jum kollu. Qgħadt bil-qegħda lidejha naqra l-folklore li ġieb "Il-Malti" u rħilha titbissem u tkabbel. Qaltli li wara t-taqbila (2) ingħidu din ukoll li dari kienet f'ħalq kullħadd :

- (3) Gesù Bambin
 kemm int ħelu u ħanin,
 bl-imħabba li tajtni,
 biha ksirtli qalbi.
 Qalbi lilek, sinjur, nati,
 għax inżilt mis-sema tbatu,
 tbatu mingħajr ħitja,
 fejn ħallejt ħajtek għalija,
 m'mindu kont ċkejken tarbija.

SKUNĠRAR U RIQI

Dwar il-ħatem tal-qarnita l-gara għandha ħatem li ġiet li tisilfu lin-nies biex ifejjaq xi mard tal-għajnejn. Xi snin ilu z-zija sselfitu biex ħuha jfieg minn marda li kellu f'għajnu jgħidulha, qarnita. Dan il-ħatem aktarx imbierek u ma tisilfux kif ġieb u laħaq. Tgħid li hu tal-familja sa minn snin ilu, u l-lum tgħożzu daqs dawl għajneha. (X'jidhirlek!) Il-kuġina li qegħda maz-zijiet, tgħallmet xi talba u din it-taqbila dwar il-ħatem tal-qarnita. Din it-taqbila għandha minn dik li dehet fl-ewwel għadd tal-Malti 1931, Paġ. 18, li, kif tathieli miktuba xi ġimgha ilu, ngħibuha hawn taħt ukoll :

Basla . . . baslata,
 Palma . . . palmata,
 regina . . . nkurunata,
 mort il-baħar
 rajtha fuq blata
 għedtilha Marija x'għandek
 qaltli għandi għajni tuġani
 mort fuq bort (1)
 sib t busbiesa ħelwa
 saqqejtha bid-dmugħ ta' għajnejja
 Santa Margerita
 fejjaqli l-qarnita.

Hal-Lia.

M. A.

(1) Forsi: (borg, bont jew bord).

IR-REBHA TA' PUPULL

— X'*Fiera* ta' raġel għandkom hej !

— Il-lum qagħdet. Iridu jiġbru għall-festa? iridu jkabbru sptar? jixtru sturmenti lill-banda? nagħmlu *fiera*. Id-direttur jislef il-biġġa tal-iskola tal-Gvern, titlaqqa' banda iddoqq erba' b'cejjeċ, jinkrew qabda bandieri, jitlaqqat f'tit f'axix, it-tfal ikarkru u jarmaw. Min għandu mbarazz li ma jambihx jibagħtu biex jehles minnu, min għandu hwejjeg tajba jagħmilhom otterija u jiġbor flusu. Salt gugarelli qodma u rhas jinhbew fuq-nuħħala biex it-tfal jistaduhom. B'sold tixxejjer fuq bandla, tgarr għal raġel tat-tiben b'pipa f'ħalqu, tiegħu biljett f'tiġieġa. F'tit tfajliet fuq ruħhom ibighu fjuri, numri tal-otterija, b'ziezaq tal-lastku. Fuq il-bieb ittri ta' xibrejtn "DHUL B'XEJN". Li jgaxxruk mita tidhol ma jiktubhx, jistgħu jiktbu ukoll "HRUG B'XEJN" għax toħroġ xott bħal frawli. Dawn il-*fieri* nistħajjilhom nases kbar tal-vopi. Daħla wiesgħa u lixxa, dejjem niezla għaddieq; qabda għalf mrejjaħ fil-qieġ. Is-simar tan-nassa jingabar l-isfel u joħnoq it-triq. Il-ħuta tidhol mingħajr ebda ħsieb tal-għelt u bla tfixkil għax il-ponot jiġu ma mneherha mita tiġi biex toħroġ. Hekk in-nies fil-*fiera*, imma hadd ma bagħat għalihom u għalhekk hadd ma jista' jgemgem li hadulhu flusu; għax min jidhol rajh f'idej; jonfoq jekk irid. Jien għalija nħobbhom il-*fieri* u ma nitlifx waħda, għax ingħaddi iż-żmien, niltaqa' ma' hafna nies, insib min iżegħiel bija u nonfoq kemm jiftilli.

— Basta ma jiġrilekx bħal Pupull.

— Jaqaw? Dak dejjem bil-praspar fejn jersaq.

— Ġralu biċċa ħelwa wisq. Ara tgħidlu li għidtlek.

— Mela aħna tfal?

— Fl-aħħar *fiera* li saret, Pupull daħal l-ewwel nies mal-mara, Quddiem mejda lemħu is-sinjura Manini tbieħ il-biljetti tal-otterija ta' kaxxa sbejha tad-daqq; "xelin in-numru, magna tiswa hames liri, ġdida fjamanta", kienet tgħid. Tafha lis-sinjura Manini, kemm għadha tridha, wiċċha dejjem frisk u daħkani, liebsa mill-aħjar, dhulija ma kullhadd u rasha ta' avukat. Il-mara ta' Pupull resqet tħares lejtn il-Kaxxa, lagħbha niezlel għal dak il-hlewwa ta' sturment:

— Nieħdu numru, Pupull?

— Pupull xtaq igħidilha lè, imma s-sinjura Manini kienet tiġi oħt il-mara tal-prinċipal tiegħu u kienet għamżitu malli wasal quddiemha.

— Nieħdu, x'irid ikun?

— Hadu numru, u oħroġ il-għageb, mita ngibdet l-otterija, tala' n-numru tagħhom. 'Tista' taħseb x'ferħ, il-mara ta' Pupull mita rat li l-kaxxa tagħha. Sarrewhielha f'karta strazza u ħaditha d-dar, erba' passi mill-bitħa tal-*fiera*.

Malli daħlet, talbet lil żewġha jdoqqielha, għax hi qatt ma misset waħda. Pupull ma qalx "ma nafx" u midd idu. Sab irkaptu jati l-ħabel imma mita poġġa d-disk, ma satax idoqqlu. Waħħal ieħor ma samax ħlief żirr, żirr, żirr u xejn iżjed. Telaq ieħor, l-istess, żarżir u ebda sinjal ta' daqq.

"Il-mniġġell!... daħku bina" qal Pupull—"Nehodha lura u nurihom min jien."

— Stenna Pupull, naraw x'fiha sewwa, — qalet il-mara.

— Pupull l-anqas semagħha għax telaq il-barra bil-kaxxa taħt abtu u ma waqafx ħlief mita ġie quddiem is-sinjura Manini li kienet qegħda tgħodd il-flus ma' sħabha.

—Sinjura, ma kontx nistenniha minnek. Din il-kaxxa ma d-doqqx. Għidt li tiswa ħames liri, u ma tiswiex ħames xelini.

"Tishonx hej, għax jagħmillek id-deni," qalet is-sinjura Manini li fehmet malajr x'kien ġara. "Int tgħid li ma tiswiex ħames xelini u jien biex nurik li tiswiehom natihomlok, aq-bad" u telqitlu f'idu żewġ tmintax irbigħat.

Sinjura dawn se'r neħodhom biex nurik li kelli raġun nitkellem; u dar igemgem ma' żewġt iħbieb biex juri li lilu ma joqogħdlux dubbien fuq imnieħru.

Sa dat-tant, is-sinjura Manini raġġġet bdiet tbieħ il-bil-jetti tal-otterija... "xelin il-wieħed, magna tad-daqq tiswa ħames liri, mhux għal kullħadd, għal min jaf iħaddimha biss. Araw kemm id-doqq f'idejn min jaf" u waħħlet disk li bdiet ħierġa minnu ħlewwa ta' leħen li ma bħalu.

In-nies li kien hemm miġbura, mita raw li l-kaxxa li ġieb lura Pupull kellha dak il-leħen kollu, fehmu li kien għamel qassata u nfexxu f'daħka u bdew jitfgħu xi botta minn taħt, Ġaħan u mhux Ġaħan, ġidra, ħmar, baħnan. Inħallik taħseb demm Pupull kif beda ibaqqaq, xtaq igħid xiħaġa, imma kif teħodha mal-kotra? Fasdu t-tifel ta' Du-mink tal-ħanut li billi nzerta ma' ġenbu ġibdu mill-komma

u gallu: "Mgħallem, hu numru għandha mnejn targa' tigi lilek". Ma kinitx kelma, Pupull xejjer daqqa ta' sieq litifel u li laqtu fejn deherlu kien iħassru. Imbagħad telaq il-barra bħal bniedem fis-sakra u ma marx id-dar ħlief wara li dalam b'ruħ ommu u missieru. Kif ħelisha mal-mara ma nafx, imma ħafif ma ħelishiex sgur, daqs kemm kienet ferħana bil-kaxxa. Tassew kienet ferħa bla temma din tagħha, imsejkna ta' mara!

T. Z.

AHBARIJET TA' KOTBA

Ktieb in-Numri u Ktieb id-Dewteronomju maqlubin mil-lhudi minn Dun P.P. SAYDON; *The Empire Press, 1931.*

Inħabbru dawn iż-żewġ kotba flimkien, li huma r-raba' u l-ħames mill-Kotba Mqaddsa mfissrin bil-Malti minn Dun P.P. Saydon. Magħhom jintemmu l-ħames kotba ta' Mosé, li nistgħu nqisuhom bħala ktieb wieħed, miktub minn bniedem wieħed, bi ħsieb wieħed. Għalhekk min għandu l-ewwel tlieta ma jistax ma jkollux dawn it-tnejn ukoll, jekk irid ikollu ħaġa sħiħa.

L-aqwa tifhir li nistgħu nagħmlu lil dawn il-kotba hu li nsemmu l-ħeffa li biha qegħdin jixterdu ma' Malta kollha, u l-laqgħa sabiħa li qegħdin jagħmlulhom barranin għorrief fl-ilsna semin. Bil-kemm jilħaq joħroġ wieħed li ma nistaqsux meta sa joħroġ ta' wraġh; naqrawh u nerggħu naqrawh, u t-togħma bnina tiegħu ma tmurilna qatt. U għalkemm aħna, billi ma nafux bil-lhudi, ma nistgħux nifhmu x'jiswew dawn il-kotba bħala *traduzjoni*, madankollu nħossu fihom qawwa kbira li tagħlibna u tirbaħna. U mnejn tista' tkun ġejja dil-qawwa ħlief mil-lhudi mfisser b'reqqa ta' mgħallem? min ma jissahħarx hu u jaqra, ngħidu aħna, it-tberik u t-tehdid ta' Alla f'Dewt. 28,1-68? U xi ġmiel ta' poezija fl-aħħar għanja ta' Mosé f'Dewt. 32, 1-43?

Jalla dawn il-kotba jiġru dejjem f'idejn kullħadd, u jnisslu u jwettqu f'qalb il-qarrejja kollha l-imħabba lejn Alla u imħabba lejn il-lsien il-Malti.

S.

Lehen il-Malti maħruġ mill-Għaqda tal-Malti (Università).
Darba fix-xahar.—*Empire Press* 1931.

Ġa tkellimna xi haġa fuq din il-għaqda ġdida li bis-saħħa taż-żewġ hbieb u kittieba tagħna, *Studenti tal-Medicina*, twaqqfet go l-Università: is-sur Briffa u s-sur Bonnici.

Il-Għaqda twaqqfet u malajr għamlet tagħha. Fix-xahar ta' Marzu bdiet toħroġ *Rivista bil-Malti* miktuba minn membri tagħha, bl-isem ta' *Lehen il-Malti* li qegħda toħroġ darba fix-xahar. Ma hemmx b'żonn ingħidu li n-nies laqgħethom tajjeb, tant li ta' l-ewwel numru kellhom jarggħu jistampaw it-tieni edizzjoni.

Xtaqna kellna l-wisa' biex nagħirblu sewwa x'kien fihom dawn in-numri, iżda biżżejjed ingħidu li fost l-ismijiet hemm dawk tal-aħjar kittieba bil-Malti. Iżda mhux dan biss: fost il-kittieba hadna pjaċir naraw *ismijiet godda*, u din il-ħaġa ttina gost doppju, għax ittina tama qawwija li l-quddiem il-letteratura Maltija ssib min itellagħha l-fuq; u dan, mhux biex niftaħru, ikun frott ta' ħidma ċkejnkna tagħna; għax din kienet il-fehma tagħna mita waqqafna l-Għaqda tal-Kittieba tal-Malti. Jalla dejjem iżjed u aħjar.

S.

* * *

Ktieb Isahija miġub fil-Malti minn ALF. M. GALEA. 1931. Stampat *għand is-Salesjani*.

Ktieb ieħor tal-Bibbja bil-Malti! Kull jum noqorbu lejn dak il-jum ħieni li fih aħna l-Maltin, bħall-ġnus l-oħra kollha nkunu nistgħu, b'rasna merfugħa, ingħidu li għandna l-egħżeż u l-egħref kotba miġuba bi lsienna. Infahħru bil-qalb it-traduzzjoni ta' dan il-Ktieb u nħajru lil kullhadd li jzejjen il-librerija tiegħu b'kopja.

S.

INWISSU

Bosta hbieb ta' "IL-MALTI" hajruna biex dan il-Qari tagħna nibdew noħroġuh iżjed sikwit. Dan il-ħsieb kien ilu f'rasna u konna ilna ntellgħu u nnizzlu biex naraw jekk din il-ħaġa tista' jew ma tistax issir. Rivista letterarja bil-Malti ġewwa Malta ma għandniex il-ħila nżommuha toħroġ darba fix-xaħar? Mhux mill-Kitba jew mill-Kittieba jonqos, għax il-Kittieba tagħna qatt ma naqsuna li ma jkunx iktar milli nitolbuhom, u kitba mill-aħjar, għalhekk mhux mill-faqar tal-letteratura Maltija, kif iridu jgħibuha xi wħud, ġejja l-marda; mela l-marda ġejja min-nuqqas ta' rieda tajba tal-qarrejja? Hekk konna naħsbu aħna sa ftit ilu, iżda għandu jkun, l-anqas ma hu dan il-bużilles, għax rajna l-ewwel numri ta' *Lehen il-Malti*, ir-rivista li qiegħda toħroġ il-*Għaqda tal-Malti (Università)* jinħatfu tant li kellhom jargħu jistampaw it-tieni edizzjoni tal-ewwel żewġ numri: il-marda mela kienet ġejja minn waħda minn dawn iż-żewġ hwejjeġ:

- 1) il-bgħid minn ħarġa waħda għall-oħra ta' IL-MALTI; jew
- 2) in-nuqqas ta' propaganda u ta' reclame.

Għalhekk iddeċidejna li, jekk naraw il-qalb mill-qarrejja tagħna, nibdew noħroġu ir-rivista tagħna *darba kull xaħar*. Nibdew mis-sena li ġejja, bil-ħlas ta' żewġ xelini fis-sena. Iżda nixtiequ li l-qarrejja tagħna juruna fehmithom fuq din il-ħaġa, għax aħna ma rridux li nagħmlu xejn kontra r-rieda tal-biċċa l-kbira tagħhom.

Biex kemm jista' jkun ir-Rivista tagħna timxi fl-idejn ta' kullhadd u kullhadd iduq it-togħma tajba tagħha u jsir iżjed reclame, kif naħsbu li jinħtieġ, nibdew inħallu għal-bejgħ fil-ħwienet tal-Kotba għal-bejgħ ir-rivista tagħna, li allura tkun tista' tinbiegħ żewġ soldi l-kopja. Iżda l-aqwa reclame u l-aqwa propaganda nistennewha mill-qarrejja tagħna li *biss jekk iridu huma* aħna nkunu nistgħu nibdew u nissoktaw noħroġu dan il-Qari darba kull xaħar kif bosta jixtiequ.

Mela jwiegħbuna l-qarrejja fuq din il-ħaġa, u jgħinuna huma mill-aħjar li jistgħu, biex nirnexxu.